
Brahmakritam 1 Jagannatha Stotram

ब्रह्मकृतं १ जगन्नाथस्तोत्रम्

Document Information

Text title : Brahmakritam 1 Jagannatha Stotram

File name : brahmakRRitaM1jagannAthastotram.itx

Category : vishhnu, vishnu, skandapurANa, stotra

Location : doc_vishhnu

Proofread by : PSA Easwaran

Description/comments : skandapurANa | vaiShNavakhaNDa | puruShottamakhaNDa | adhyAya
27/15-38||

Latest update : May 5, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 5, 2025

sanskritdocuments.org

ब्रह्मकृतं १ जगन्नाथस्तोत्रम्



ब्रह्मोवाच ।

नमस्तुभ्यं नमो मह्यं तुभ्यं मह्यं नमो नमः ।

अहं त्वं त्वमहं सर्वं जगदेतच्चराचरम् ॥ १५ ॥

महदादि जगत्सर्वं मायाविलसितं तव ।

अध्यस्तं त्वयि विश्वात्मंस्त्वयैव परिणामितम् ॥ १६ ॥

यदेतदखिलाभासं तत्त्वदज्ञानसम्भवम् ।

ज्ञाते त्वयि विलीयेत रज्जुसर्पादिबोधवत् ॥ १७ ॥

अनिर्वक्तव्यमेवेदं सत्त्वात्सत्त्वविवेकतः ।

अद्वितीयं जगद्भासं स्वप्रकाशं नमोऽस्तु ते ॥ १८ ॥

विषयानन्दमखिलं सहजानन्दरूपिणः ।

अंशं तवोपजीवन्ति येन जीवन्ति जन्तवः ॥ १९ ॥

निष्प्रपञ्च निराकार निर्विकार निराश्रय ।

स्थूलसूक्ष्माणुमहिमन्स्थौल्यसूक्ष्मविवर्जित ॥ २० ॥

गुणातीत गुणाधार त्रिगुणात्मन्नमोऽस्तु ते ॥ २१ ॥

त्वन्मायया मोहितोऽहं सृष्टिमात्रपरायणः ।

अद्यापि न लभे शर्म अन्तर्यामिन्नमोस्तु ते ॥ २२ ॥

त्वन्नाभिपङ्कजाज्जातो नित्यं तत्रैव संस्तुवन् ।

नातिक्रमितुमीशोऽस्मि मायां ते कोऽन्य ईश्वरः ॥ २३ ॥

अहं यथाण्डमध्येऽस्मिन् रचितः सृष्टिकर्मणि ।

तथानुलोमकलिता ब्रह्माण्डे ब्रह्मकोटयः ॥ २४ ॥

सार्द्धत्रिकोटिसङ्ख्यानां विरिञ्चीनामपि प्रभो ।

नैकोऽपि तत्त्वतो वेत्ति यथाहं त्वत्पुरः स्थितः ॥ २५ ॥


नमोऽचिन्त्यमहिम्ने ते चिद्रूपाय नमो नमः ।
 नमो देवाधिदेवाय देवदेवाय ते नमः ॥ २६ ॥
 दिव्यादिव्यस्वरूपाय दिव्यरूपाय ते नमः ।
 जरामृत्युविहीनाय मृत्युरूपाय ते नमः ॥ २७ ॥
 ज्वलदग्निस्वरूपाय मृत्योरपि च मृत्यवे ।
 प्रपन्नमृत्युनाशाय सहजानन्दरूपिणे ।
 भक्तिप्रियाय जगतां मात्रे पित्रे नमो नमः ॥ २८ ॥
 प्रणतार्तिविनाशाय नित्योद्योगिन्नमोऽस्तु ते ।
 नमो नमस्ते दीनानां कृपासहजसिन्धवे ॥ २९ ॥
 पराय पररूपाय परम्पाराय ते नमः ।
 अपारपारभूताय ब्रह्मरूपाय ते नमः ॥ २.२७.३० ॥
 परमार्थस्वरूपाय नमस्ते परहेतवे ।
 परम्परापरिव्याप्तपरतत्त्वपराय ते ॥ ३१ ॥
 प्रणतार्तिविनाशाय नमः स्वात्मैकभानवे ।
 पुरा यत्प्रार्थितं स्वामिन्सृष्टिभारावतारणे ॥ ३२ ॥
 तत्कुरुष्व जगन्नाथ सहजाक्तदरूपभाक् ।
 त्वयि प्रसन्ने किं नाथ दुर्लभं मयि विद्यते ॥ ३३ ॥
 त्वयैवाहं पृथग्लीलाभेदाद्भिन्नः कृपाम्बुधे ।
 अज्ञानतिमिरच्छन्ने जगत्कारागृहान्तरे ॥ ३४ ॥
 भ्राम्यन्न द्वारमाप्नोति त्वामृते मुक्तिहेतवे ॥ ३५ ॥
 नमो नमस्ते जगदेकवन्द्य सुरासुराभ्यर्चितपादपद्म ।
 नमो नमस्तापहरैकचन्द्र नमो नमः शर्मसुबोधसान्द्र ॥ ३६ ॥
 नमो नमः कल्पकदूरभूत दुष्प्राप्यकामप्रद कल्पवृक्ष ।
 दीनाशरण्यप्रणतैकदुःखसङ्घोद्धृतौ नित्यसुबद्धपक्ष ॥ ३७ ॥
 प्रसीद जगतां नाथ मग्नानां दुःखसागरे ।
 कटाक्षलीलापातेन त्रायस्व करुणाकर ॥ ३८ ॥
 इति श्रीस्कन्दपुराणे वैष्णवखण्डे पुरुषोत्तमजगन्नाथमाहात्म्ये
 सप्तविंशाध्यायान्तर्गतं ब्रह्मकृतं जगन्नाथस्तोत्रं

समाप्तम् ।


स्कन्दपुराण । वैष्णवखण्ड । पुरुषोत्तमखण्ड । अध्याय २७/१५-३८ ॥

skandapurANa . vaiShNavakhaNDa . puruShottamakhaNDa . adhyAya
27/15-38..

Proofread by PSA Easwaran

——
Brahmakritam 1 Jagannatha Stotram

pdf was typeset on May 5, 2025

——
Please send corrections to sanskrit@cheerful.com

